

ብዓለ ኪዳነ ምሕረት

ሐምሌ 12 2006 ዓ.ም. (7/19/2014)



“ወታሥተስርዩ ኃጢአተ ሕዝበኪ ተበውሐ ለኪ እምኦብ ወወልድ ወመንፈስ ቅዱስ ከመ ትኩኒ ተንከተመ ለውሉደ ሰብእ ለሕይወት ዘለዓለም” (ዚቅ)።

ንባባት: ገላትያ 4: 1-12፣ 1ዮሐ1: 4-8፣ ግ.ሐ.1: 13-15፣ ሉቃስ 1: 39-57

ምስባክ:

1. ዘያነብራ ለመካን ውስተ ቤቱ፣ ወያስተፈስሐ ልእመ ውሉድ፣ ዘያነብራ ለመካን ውስተ ቤቱ። “ንመኻን አደ ቕልዑ ገሩ ኣብ ቤት ብሓጎስ የንብራ” መዝ. 113:9።
2. እስመ ትቤ ለዓለም ኣሓንጽ ምሕረተ በሰማይ ጸንዐ ጽድቀክ፣ ኪዳን ተካዮድኩ ምስለ ጎሩያንዮ። “ንዓለም ምሕረት ክገብር እዩ፣ ኣብ ሰማይ ኪዳንካ ጽኑዕ እዩ፣ ምስቶም ሕሩያነይ ኪዳን ኣትየ እየ” መዝ. 89:1-2።

ደቂ ኪዳነ ምሕረት ዓመታዊ ዝኸሪ ኣደኹም ተብዕሉ ኣሎኹም ብሓቂ ዕዉት ተግባር። ኣብ ዓለም ክልተ ነገራት ኣለዎ ክንቅይረን ዘይንክእል ኣደኻን ዓድኻን ካልእ ኩሉ ክቕየር ይክኣል እዩ እዘን ክልተ ግን ኣይቅየሩን እየን። ስለዚ ንመንፈሳዊ ኣደኹም ዘኪርኩም ዓመት ዓመት ብስማ ክትእከቡ ከሎኹም ንኣኸባኹምን ንኹሉ ምሳኹም ዝውዕልን ፍሉይ ተዘክሮን ጸጋን ይዕድል።

ታሪኽካ መዕበያኻ ከባቢ ዝዓበኻሉ ከምኡ መሳቱኻ ወለድኻ ቍምስናኻ መማህራንካ ቆመሳትካ ደናግል እናቴታት ኩሉ ትምህርቲ ክርስቶስ ዘስተምሃራና ምዝካር ተሓድሶ ይፈጥረልካ። ንዝሓለፈ ኩሉ ብምዝካር ህያው ንገብሮ። ኣብ ሕይወት ሰብ እንተ ጠመትና ሰለስተ ነገራት ኣብ ግምት ኣእትና ክንከይድ ዝግብኣና ኣሎ። ዝሓለፈ ዘሎ ዝመጽእ። ዝሓለፈ ነዚ ዘሎ ስለ ዘምጽእ ኣሎ። እዚ ሕጂ ዘሎ ኸኣ ህልው ኮይኑ ከምቲ ዘልእ ኣሎ። ዝመጽእ ኣብዚ ዘሎ ስለ ዝምስረት ኣሎ። ተዘክሮ እምብእር ነዚ መንፈስ እዩ ዝፈጥረልና። ተዘክሮኹም ፍሉይ ዝገብሮ ኣብ ሓደ ነገር ስለ ዘተኩር እዩ። ኣብ ኪዳነ ምሕረት።

ኪዳነ ምሕረት መን እያ? ስለምንታይክ ነብዕላን ንዝክራን? ማርያም መን እያ? እዝን ካልእን ክንምልስ እንተ ኸኣልና ትርጉም ጉባኤና ክንርዳእ ንክእል።

ኪዳነም ምሕረት ተባሂላ እትጽዋዕ ማርያም ኣደ ኢየሱስ ኣደ ኣምላኽ ኣደና እያ። ኪዳነ ምሕረት ዘብላ እቲ ኣምላኽ ነባና ኣዳም ኃጢአት ምስ ገበረ ከድሕኖ ዝኣተዎ ድሕነት ብኣ ኣቢሉ ስለ ዝተፈጸመ ናይ ኪዳን ኣደ ንብላ። ኣምላኽን ሰብን ክዕረቑ መንጎኛ ክትከውን ብኣምላኽ ዝተሓርየት ዓራቕት መንጎኛ ኣደ እያ። በዚ መሰረት ኪዳነ ምሕረት ንብላ። ኣበው ነዚ ከረድኡና ኢሎም፡ “ተፈጸመ ተስፋ ኣበው በማርያም ድንግል ወበ ቀራንዮ ተተክለ መድኃኒት መስቀል” እናበሉ ይጽልዩ። ናይ ማርያም ስራሕ ምስቲ ናይ ክርስቶስ ስቕለት ኣተሓሒዞም ይርእይዎ።

ስለምንታይ ብዓል ንገብረላ ኣንሳብ ተፈጸሙ እዩ ስለዚ ምዝካራ የድልዶ? ጉዳይ ድሕነት እንድሕሪ ተፈጸሙ ሎሚ ምዝካሩ እንታይ ኣድለየ? ጉዳይ ድሕነት ጉዳይና እዩ። ብማርያም ኣቢሉ ክርስቶስ ኣድሒኑና ደቂ ሰማይ ገሩና እንተ ኾነ በሰላ ኃጢአት ኣይኃደገናን ኩሉ ጊዜ ዝንባሌ ኃጢአት ስለ ዘሎና ሓገዝ ድሕነትና የድልየና። እዚ ሓደ ካብቲ ምኽንያት ተዘክሮና እዩ።

ካልአይ ሰብ ክገኝኩ እንከሎ ነቲ ዝተገብረሉ ሕያው ይገብሮ ኣብ ሓዲስ ፍቕርን ርክብን ይቀብሩ። ንሕና ክንገኝኩ ከሎና ነቲ ብማርያም ኣቢሉ ቅድሚ 2000 ዓመት ኣባና መጺኡ ዝፈጸሞ ዝኸሪ ጥራሕ ዘይኮነ ብሓቂ ከም ዝፍጸም ንገብሮ። ባዕሉ ክርስቶስ ኩሉ ጊዜ ክንእኩብ ከሎና ንዝኸሩ ክንገብሮ ነገሩና እዩ።

እነብዕሎ ነቲ ኣምላኽ ብማርያም ገሩ ዝገበረልና ኣና እነብዕል። ማእከል እምነትና ኣምላኽ እዩ ማርያም መታዓይይቲ ኣምላኽ እያ እምበር ማዕረ ኣምላኽ ኣይኮናን እንርእያ ወይ እነኸብራ። ብኸልእ ወገን ከኣ ማርያም ከም ማንም ሰብ ሓንቲ ዘይብላ ኣምላኽ ብኣ ኣቢሉ ድላዩ ምስ ገበረ ክንገኝኩ ክነብዕላ ኣይግብኣና እንተ በልና ነቲ ኣምላኽ ዝገበሮ ንጻረር ኣሎና። መጀመርያ ንማርያም ዝሓረየ ኣምላኽ ባዕሉ እዩ። ኣብ መጽሓፍ ቅዱስና ነዚ ከረድእ ኢሉ “ሰሜን ደቡብ ምስራቕ ምዕራብ ጠመተ ከማኺ ዝበለ ኣይረኽበን” እናበልና ኣብ ኣኮቴተ ቍርባን ጎስዓ እንረኽቦ ናይ ማርያም ሕርየት ይገልጻልና። መልኣኹ ልኢኹ ድላዩ እንታይ ምዃኑ ንሳ ከመይ ዝበለ ጻጋ ከምዝተዓደለት ኣብ ወንጌል ሉቃስ ይነግረና ስለዚ ናይ ማርያም ክብርን ዕብየትን ካብ ኣምላኽ ስለ ዝኾነ ክንኸብራ ምርጫና ዘይኮነስ ኣምላኽ ዝደለዩ ስለ ዝኾነ ነኽብራ።

ማርያም ንዕድመ ኣምላኽ ክትቅበል ፍቓደኛ ምስ ኮነት ብመንፈስ ቅዱስ ካልአይ ኣካል ቅድስት ሥላሴ ኣብ ማሕፀና ኃዲሩ። ካብኡ ንድጋር ማርያም ኣብ ድሕነት ደቂ ኣዳም ወፊራ። እንዳ ዘካርያስ ክትሕግዝ ከይዳ። ኣብ ቃና ዘገለገለ ንጽጉማት ሰብ መርዓ መጀመርያ ተኣምራት ወዳ ከም ዝፍጸም ገራ። ኣብ ጉዕዞ ቀራንዮ ምስኡ ተጓዲዞ ከም መስዋዕቲ ኣቕሪባቶ። ወዳ እውን ኣብ ኣፍደገ ሞት እንከሎ እንሃ ኣደኹም እነዉ ደቅኺ ኢሉ ብሕድርን ብለበዋን ደቃ ገሩና። እዚ ንማርያም ካብ ኩልና ፍልይቲ ይገብራ።

ግ.ሓ. ቀዳመይቲ ቤተ ክርስቲያን ድሕሪ ሞት ኢየሱስ ኣብ ብላዕለዋይ ኣዳርሽ ዝፍለጥ ኣብ ተኣኪቦምሉ ዝነበሩ ብሓባር እንከለዉ ኣካቢቶም ኣጸናንዒቶም ከምኡ ዝዓበየ መንፈስ ቅዱስ ክወርዶም ብጸሎት ትመርሖም ነራ። ማርያም ኣካቢት ኣጸናንዒት ሓጋዚት እዩ ባህራ። እዚ ሎሚ እውን ክትገብሮ ኣየጸግማን እዩ ሓንትስ ምስኣ ንትኣከብ ምስኣ ንጸሊ ወዳ ዝበለና ንስማዕ።

ወደይ ዝበለኩም ስምዑ እዩ ለበውኡ። ወዳ እንታይ እዩ ለበውኡ? ወዳ ካባና ዝደልዮ ኣብ እምነትና ጽኑዓት ክንከውን ቦታ ኣምላኽ ዝትክእ ዝኾነ ነገር ኣባና ከይርከብ። ማእከል ሕይወትና ኣምላኽ ገርና ክነብር ድላይ ወዳ እዩ። ፍቕሪ ሰላም ትሕትና ሓልዮት ኣብ ኩሉ ሕይወትና ክርከብ ለበዋ ወዳ እዩ። ለበዋ ከቢድ እዩ ዝኾነ ክቕይሮ ኣይክእልን እዩ። ማርያም ለበዋኹም ሓልዉ እዩ ዝበል ድለታ። ሎሚ ኣብዚ ነቲ ብንኣኸቱና ካብ ማርያም ዝረኽብናዮ ፍቕሪ ሓልዮት ኩሉ ክንገኝኩ እንከሎና ምስ ማርያም ዘሎና መብጽዓ ክንሕድስ ምእንቲ እዩ። ብሓቂዶ ወዲ/ጓል ማርያም ኣሎኹ ኢልና ርእስና ክንሓትት ይግባእ።

ሕይወትና እምነትና ከመሎ? ኢልና ከም መስትያት ኣብ ርእስና ክንርኢ ጽቡቕ ኣጋጣሚ እዩ። ኩሉ ከም ዝደለኻዮ ከም ዝጠዓመካ ክትከይድ ኣይክእልን እዩ። ዓለምና ሎሚ ካብ ጸገም ዘቃልል ዘብዝሕ እዩ ከቢድዋ ዘሎ ንሕና እውን ኣብ ዓለም ስለ ዘሎና ከም ዝጸልወና ርግጽ እዩ? እንታይ ንግበር ዘሎናዮ ሕይወት እንጉዓዞ መገዲ ርኢና ክንክእል ኣሎና። ንርእስና ንርኢ እሞ ኣበይ ከምዘሎናን ኣበይ ገጽና ንጉዓዝ ከምዘሎና ምርኣይ የድልየና። እምነትና ልምዲ ጥራሕ ኮይኑ ከይህሉ ከምቲ ኣብ ወንጌል ዘሎ ብዓል ሓደ ቕርሺ ኮና ከይንህሉ ምርኣይ የድልየና።

ብፍሉይ ኣብዚ ሎሚ እንታይ እዩ ክንግብሮ ዘሎና? ብርግጽ ካብ ዝተፈላለየ ቦታ ስለ ዝመጸእና ናፍቕት ፍቕሪ ተዘክሮ ኩሉ ኣሎ ብኡ መሰረት ከኣ ንዓመታት ዝነበረ ናፍቕትና ክነውጽእ ጽቡቕ ኣጋጣሚ እዩ እንተ ኾነ ልዕሊኡ ክንሓልፍ ዝግድደና ኣሎ። ወረሰቲ ቤትና ዓድና ባህልና እምነትና ንሕና ኢና። እምነት ክትወርሶ ክብሃል እንከሎ ብምልኡ ነቲ ካብ መጀመርያ ዝተቐበልካዮ ሕያው ገርካ ኣብ ደቅኻን ኣብ ከባቢኻን ምምስካሩ እዩ። ንስለ ስም ጥራሕ ተኣኪብና ክንከይድ ዘይኮነ ከመሎኹ ኢልና ክንሓትት ግቡእ እዩ። ከምቲ ንኣሸቶይ ከሎኹ ዝጎዮን ዝናፍቆን ዝነበርኩ እምነተይ ሎሚ ከምኡ ሕያው ዘሎኹ። ኣብ ሓዳሪይ ከመሎኹ እሙን ካቶሊካዊ ኮይነዶ እነብር ኣሎኹ ወይስ ኣይ ምዉት ኣይ ህልው ኮይነ እነብር ኣሎኹ። ሓዳሪይከ ከመሎ ደቀይከ ከምቲ ኣነ ዝወረስኩ እምነቶም ኣውርሶም ዘሎኹ ኢልኩም ክትሕቱ ሓጋዚ እዩ።

ካብዚ ቦታ ኣብ ቦታና ክንምለስ እንክሎና ኣብ ሕይወትና ኣብ ርክባትና ሓደ መልእኽቲ ሒዝና ክንምለስ ኣሎና። እንግልጽ ኸኣ ከምቲ ኣደታትና ክምህላላ እንክለዎ ዝብልኦ ዝነበራ “እዚ ኹሉ ኣበይ ዝበለ ኣብ እኖይ ማርያም ተስፋ ዝደለ” ዝብልኦ ዝነበራ ሎሚ ክንምለስ ከሎና ምስ ማርያም ቀንና ውዒልና ስለዚ ተሓዲስና ክንብል ይግባእ። ኣሕዋተይ ፍቕሪ ክተዕብያ ክትኪስኩሳ ቀሊል ኣይኮነን ኣብ ገለ እዋን ክትጸሮ ክትሓልፎ ዘሎካ ነገራት ኣሎ። ንስለ ፍቕሪ ንስለ ሕውነት መስዋዕቲ ክንገብር እንክሎና ፍረ ኣልኦ። ሕውነትና ፍቕርና ክግቢ ናይ ነፍሲ ወከፍና ተሳትፎን ድለትን የድሊ።

ኣብ መጨረሻታ ብስም ኪዳነ ምሕረት ዘዕበየትኩም ቊምስናኹም ኢኹም ተኣኪብኩም ዘሎኹም ከመይ ዝበለ ርክብ ኣሎኩም ክትሕግዙ ክትምጽውቱ ብፍላይ ኣብዚ ኣብ ወጻኢ እትርከቡ ብስም ኪዳነ ምሕረት ሓደ ቊምነገር ክትገብሩ ጽቡቕ እዩ። ኣብዚ እዋን ኣቡነ መንግስትኣብ ቤተ ክርስቲያን ኪዳነ ምሕረት ምሕዳስ የድልዮ ኣሎ ኢሎም ኣብ ንግደት ኪዳነ ምሕረት ሓቢሮም ነሮም ስለዚ ዓቕምኹም ክትሕግዙ ጽቡቕ ኣጋጣሚ እዩ።

ከም ደቂ ቊምስና ኪዳነ ምሕረት ብሓደ ክጥርንፈኩም ዝኸእል ብዙሕ ነገራት ክትገብሩ ትኸእሉ። እዚ ኹሉ ተጓዒዝኩም መጺእኩም በሊዕኩም ሰቲኹም ተሓጉስኩም ጥራሕ ክትከዱ ዘይኮነ መንፈሳዊ መደብ ኣስተምህሮ ከምኡ ካልእ ጠቓሚ ዝበልክም መደብ ክትገብሩ ንኣኸባኹም ፍሉይ ጣዕምን ፍቕርን ይህበ ሰባኻይ ክትዕድሙ ከምኡ ብብዓመቱ ብዛዕባ እምነትኩም ዘዕብየልኩም ነገራት ኣስተምህሮ ክትመርጹ ጽቡቕ ኮይኑ ይርአየኒ።

ብዝተረፈ ኪዳነ ምሕረት ኣደና ኩሉ ጊዜ ጽላላን ርድኤታን ኣይፈለየና። ኣብ ኩሉ ጉዕዞ ሕይወትኩም ኣማላድነት ወላዲተ ኣምላኽ የሰንኹም።

ኣባ ንጉሠ ፍሥሓ